

រាជធានីភ្នំពេញ, ថ្ងៃទី ២២ ខែ ឧសភា ឆ្នាំ ២០១៥

**សេចក្តីប្រកាសព័ត៌មាន**

កាលពីថ្ងៃទី ២០ - ២១ ខែ ឧសភា ឆ្នាំ ២០១៥ គណៈកម្មាធិការដឹកនាំការងារកែទម្រង់ការគ្រប់គ្រង ហិរញ្ញវត្ថុសាធារណៈ (Steering Committee of Public Financial Management Reform Program - PFMRP) បានរៀបចំកិច្ចប្រជុំត្រួតពិនិត្យប្រចាំឆ្នាំ ២០១៤ នៃកម្មវិធីកែទម្រង់ការគ្រប់គ្រង ហិរញ្ញវត្ថុសាធារណៈ ក្រោមអធិបតីភាពដ៏ខ្ពង់ខ្ពស់របស់សម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា ដោយមានការចូលរួមពីមន្ត្រីពាក់ព័ន្ធពីគ្រប់ក្រសួង-ស្ថាប័ន និង ដៃគូអភិវឌ្ឍន៍ប្រមាណ ៤០០ នាក់ ។ កិច្ចប្រជុំមានគោលបំណងពិនិត្យលើវឌ្ឍនភាព, បញ្ហាប្រឈម, កំណត់គោលដៅ និងរៀបចំផែនការសកម្មភាពរួមសម្រាប់ដំណាក់កាលទី៣ ដែលត្រៀមដាក់ឱ្យអនុវត្ត នៅដើមឆ្នាំ ២០១៦ និងត្រៀមលក្ខណៈឆ្ពោះទៅដំណាក់កាលទី ៤ នៅឆ្នាំ ២០២០ ។

រយៈកាល ១០ ឆ្នាំ នៃការអនុវត្តកម្មវិធីកែទម្រង់ការគ្រប់គ្រងហិរញ្ញវត្ថុសាធារណៈ តាមរយៈការ កសាងមូលដ្ឋាននៃ “**ភាពជឿទុកចិត្តលើថវិកា**” កម្ពុជាទទួលបានសមិទ្ធផលធំៗ ដូចដែលសម្តេចនាយក រដ្ឋមន្ត្រីបានគូសបញ្ជាក់ថា “**ក្នុងជីវិតជា នាយករដ្ឋមន្ត្រី គ្មានអ្វីដែលធ្វើឱ្យ សម្តេច សប្បាយចិត្តជាងការ លុបបំបាត់បានទាំងស្រុងនូវបំណុលសាច់ប្រាក់និងការឈានដល់ការសម្រេចបានអតិរេកសាច់ប្រាក់ ជា បន្តបន្ទាប់**” ។ ជាក់ស្តែង កម្ពុជាបានការកែលម្អជាបន្តបន្ទាប់លើការប្រមូលចំណូល, ការគ្រប់គ្រង សាច់ប្រាក់ និងការអនុវត្តចំណាយដែលអាចជម្រះបំណុលសាច់ប្រាក់បានទាំងស្រុង, បញ្ចប់ភាពរ៉ាំរ៉ៃនៃ កងខាតសាច់ប្រាក់, ទូទាត់ចំណាយថវិកាបានទាន់ពេលវេលា, បង្កើន និងរក្សាបានអតិរេកសាច់ប្រាក់, បង្កើនចំណាយលើវិស័យអាទិភាព, ដោះស្រាយបាននូវបច្ច័យអាក្រក់នៃវិបត្តិពីខាងក្រៅ និងគ្រោះ មហន្តរាយធម្មជាតិផ្ទុះនាឆ្នាំកន្លងមក, និងឈានទៅតម្កើងប្រាក់បៀវត្សជូនមន្ត្រីរាជការ និងកងកម្លាំង ប្រដាប់អាវុធបានកាន់តែសមរម្យ និងមានសមធម៌ ។

ទន្ទឹមនេះ ការបង្កើនគណនេយ្យភាពហិរញ្ញវត្ថុ ដែលត្រូវសម្រេចឱ្យបានជាមូលដ្ឋាន នៅដំណាច់ ឆ្នាំ ២០១៥ នេះ រួមមាន ការបង្កើនភាពត្រឹមត្រូវ, ច្បាស់លាស់, សុក្រឹតភាព និងភាពទាន់ពេលវេលា ក្នុងការកត់ត្រា និងការធ្វើរបាយការណ៍គណនេយ្យ និងហិរញ្ញវត្ថុ ឱ្យស្របទៅនឹងស្តង់ដារអន្តរជាតិ, ការ ដាក់ឱ្យអនុវត្តមាតិកាថវិកាថ្មី, ប្លង់គណនេយ្យថ្មី, អង្គភាពថវិកា និងនីតិវិធីអនុវត្តថវិកា ព្រមទាំងប្រព័ន្ធ បច្ចេកវិទ្យាព័ត៌មានសម្រាប់ការគ្រប់គ្រងហិរញ្ញវត្ថុ ដែលជាជំហានទី ១ នៃប្រព័ន្ធនេះ នឹងត្រូវបានដាក់ ឱ្យអនុវត្ត នៅក្នុងខែ កក្កដា ឆ្នាំ ២០១៥ ខាងមុខ ។

ផែនការយុទ្ធសាស្ត្រថវិកា ត្រូវបានអនុវត្តនៅគ្រប់ក្រសួង-ស្ថាប័ន តាំងពីឆ្នាំ ២០០៨, ថវិកា កម្មវិធីក៏ត្រូវបានអនុវត្តសាកល្បងតាមផ្នែក នៅក្រសួងចំនួន ៨ តាំងពីឆ្នាំ ២០០៨ និងត្រូវបានពង្រឹង និងពង្រីកទៅពេញលេញនៅក្នុងក្រសួងចំនួន ១០ ក្នុងឆ្នាំ ២០១៥ នេះ ។ នៅឆ្នាំ ២០១៦ នឹងបន្តពង្រីក ទៅអនុវត្តក្នុងក្រសួងចំនួន ២៥ និងអាចតាមបណ្តារដ្ឋបាលថ្នាក់រាជធានី-ខេត្តរួមចំនួន, ហើយនឹង

ពង្រីកទៅគ្រប់ក្រសួង-ស្ថាប័នរដ្ឋទាំងអស់នៅឆ្នាំ ២០១៨ ដើម្បីត្រៀមឈានទៅធ្វើការផ្លាស់ប្តូរប្រព័ន្ធ ទាំងមូលនៅឆ្នាំ ២០២០ ។

វឌ្ឍនភាពនៃកម្មវិធីកែទម្រង់ការគ្រប់គ្រងសាធារណៈនោះ ក៏ទទួលបានការគាំទ្រពីដៃគូអភិវឌ្ឍន៍ ផងដែរ ។ ឯកឧត្តម Jean Francois CAUTAIN អគ្គរដ្ឋទូត និងជាប្រធានសហភាពអឺរ៉ុបប្រចាំនៅ កម្ពុជា និងជាតំណាងដៃគូអភិវឌ្ឍន៍បានគូសបញ្ជាក់ថា “**វឌ្ឍនភាពជាមួយនៃកម្មវិធីកែទម្រង់ការគ្រប់គ្រង ហិរញ្ញវត្ថុសាធារណៈ គឺសក្តានុពលនឹងទទួលបាននូវការសរសើរ**” និងបានវាយតម្លៃខ្ពស់ចំពោះកិច្ចខិតខំ ប្រឹងប្រែងរបស់ក្រសួង-ស្ថាប័នទាំងអស់ក្នុងការកែលម្អនូវភាពគ្រប់ជ្រុងជ្រោយ និងតម្លាភាពថវិកាតាំង ពីឆ្នាំ ២០១៤ មក ។ ដៃគូអភិវឌ្ឍន៍បន្តគាំទ្រដល់កម្មវិធីកែទម្រង់ហិរញ្ញវត្ថុសាធារណៈនៅកម្ពុជា ទោះជា ក្នុងរូបភាពនៃការផ្តល់ហិរញ្ញប្បទានបែបណាក៏ដោយ ។

ពិតណាស់ថា ការអនុវត្តកិច្ចការកែទម្រង់ ត្រូវជួបប្រទះនឹងឧបសគ្គ បញ្ហាប្រឈមនានា ទាំង បច្ចេកទេស និងនយោបាយ ដូចប្រសាសន៍របស់សម្តេចតេជោនាយករដ្ឋមន្ត្រីថា “**គ្មានលទ្ធផលណាដែល បានមកដោយមិនមានការបង់ថ្លៃនោះទេ, ហើយក៏គ្មានការកែទម្រង់ណាដែលសម្រេចបានដោយមិនមាន ការលះបង់នោះដែរ**” ។ ថ្នាក់ដឹកនាំ និងមន្ត្រីរាជការមន្ត្រីនៃរាជរដ្ឋាភិបាលទាំងអស់ត្រូវមានការប្តេជ្ញា ចិត្ត និងចាំជានិច្ចនូវសារនយោបាយគន្លឹះ និងយុទ្ធសាស្ត្ររបស់សម្តេចតេជោនាយករដ្ឋមន្ត្រីគឺ “**បើ កែទម្រង់ គឺរស់, តែបើមិនកែទម្រង់ គឺស្លាប់**” ។ វឌ្ឍនភាពនៃការអនុវត្តកម្មវិធីកែទម្រង់ការគ្រប់គ្រង ហិរញ្ញវត្ថុសាធារណៈបានបង្ហាញឱ្យឃើញពីភាពសមស្របនៃគោលការណ៍ និងយុទ្ធសាស្ត្រនៃកម្មវិធីកែ ទម្រង់ និងការបន្តប្តេជ្ញាចិត្តរបស់រាជរដ្ឋាភិបាលកម្ពុជាក្នុងការកែទម្រង់ជាជំហានៗ និងជាដំណាក់កាលៗ ដើម្បីបន្តជំរុញការអនុវត្ត សំដៅសម្រេចឱ្យបានតាមចក្ខុវិស័យនៃការកែលម្អប្រព័ន្ធគ្រប់គ្រងហិរញ្ញវត្ថុ សាធារណៈកម្ពុជា ឆ្ពោះទៅរកស្តង់ដារអន្តរជាតិនៅ ឆ្នាំ ២០២៥ ។

ក្នុងកិច្ចបញ្ចប់នៃអង្គពិធី ឯកឧត្តមឧបនាយករដ្ឋមន្ត្រីប្រចាំការ ក៏បានរំលឹកជាថ្មីម្តងទៀតអំពី ភាពចាំបាច់នៃ **តួនាទីនាំមុខ** របស់ក្រសួងសេដ្ឋកិច្ច និងហិរញ្ញវត្ថុ ក្នុងការដឹកនាំការងារកែទម្រង់របស់ គណៈកម្មាធិការដឹកនាំការងារកែទម្រង់ការគ្រប់គ្រងហិរញ្ញវត្ថុសាធារណៈ ដែលជា **តួនាទីតួអង្គគន្លឹះ** ដែលត្រូវតែបុរេសកម្ម, មានភាពជាម្ចាស់ និងមានការទទួលខុសត្រូវខ្ពស់របស់គ្រប់ក្រសួង-ស្ថាប័ន ដែលជាកត្តាគន្លឹះកំណត់ជោគជ័យនៃការកែទម្រង់ ។ ជាមួយគ្នានោះ លោក Alassane Sow ដែលជា នាយកស្ថានតំណាង ធនាគារពិភពលោកប្រចាំកម្ពុជា ក៏បានអបអរសាទរចំពោះសមិទ្ធផលនៃដំណើរ ការកែទម្រង់ហិរញ្ញវត្ថុ សាធារណៈកន្លងមក ជាពិសេសចំពោះភាពដឹកនាំរបស់ក្រសួងសេដ្ឋកិច្ច និង ហិរញ្ញវត្ថុ និងបានគូសបញ្ជាក់នូវការបន្តគាំទ្ររបស់ដៃគូអភិវឌ្ឍន៍ ចំពោះកម្មវិធីការកែទម្រង់ការ គ្រប់គ្រងហិរញ្ញវត្ថុសាធារណៈនេះ ។

**កំណត់សំគាល់៖**

សុំជូនដំណឹងថា នឹងឯកសារពាក់ព័ន្ធទាំងអស់អាចទាញយកបានពីគេហទំព័ររបស់ក្រសួងសេដ្ឋកិច្ច និងហិរញ្ញវត្ថុ និងគេហទំព័ររបស់អគ្គលេខាធិការដ្ឋាន នៃគណៈកម្មាធិការដឹកនាំការងារកែទម្រង់ការ គ្រប់គ្រងហិរញ្ញវត្ថុសាធារណៈ៖

[www.mef.gov.kh](http://www.mef.gov.kh) និង [www.pfm.gov.kh](http://www.pfm.gov.kh)